

په فقه او قانون کی واجبه وصیت

پوهندوی وزیر محمد سعیدی¹ دکتور عبدالوهاب حسام²

لنډیز

پدی کی شک نشته چی مرگ د هر انسان لپاره یو منل شوی حقیقت دی، له مرگ څخه ورسته له اکثره مسلمانانو څخه مال اودارایی په میراث پاتی کیږی چی د متوفی ورته یی دشرعی احکامو مطابق خپل منځ کی تقسیموی، آیا متوفی کولای شي له میراث نه پرتهخپلو غیر وارثو اقراروته په خپل ژوندکې د خپلې دارایی په یو اندازه مال سره وصیت وکړي؟ او دا وصیت کول آیا جائز او مشروع کار دی؟ او که وصیت ورباندې واجب دی؟ ددې وصیت کولو په رابطه دعلماوو مختلف نظریات شتون لري.

جمهور علما: لکه احناف، مالکیان او شوافع وایی: د اسلام په لمړنیو کې دقران کریم د دې مبارک آیت په اساس (كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِن تَرَكَ خَيْرًا الْوَصِيَّةُ لِلْوَالِدَيْنِ وَالْأَقْرَبِينَ بِالْمَعْرُوفِ حَقًّا عَلَى الْمُتَّقِينَ) 180 بقره (په تاسی لازمه شوی-)، کله له تاسی نه یوچا ته مرگ راشی که چیری مال ورځنی پاتی شی - وصیت کول مور، پلار اوخپلو خپلوانوته).

دپورتني ایت پراساس ورته وو ته په مال سره وصیت کول واجب وه، او د میراث تقسیم هم د وصیت په اساس تر سره کیده، خو کله چی د میراث آیتونه نازل شول، د وصیت وجوب نسخ شو او په استحبایي ډول هر څوک کولای شي خپلو غیر وارثو خپلوانواو یا غریبانو ته د خپل مال په دریمه برخهیا له دریمی نه په کمې برخې سره وصیت و کړي.

اهل ظاهر او یو تعداد مفسرین لکه جصاص داحکام القرآن مولف وایی: اوس هم غیر وارثو خپلوانو ته د مخکنی آیت پر اساس په یو مقدار مال سره وصیت کول واجب دی او پورتنی آیت د وارثانو په حق کی منسوخ دی او د غیر وارثو خپلوانو په حق کی په خپل وجوب سره پاتې دی.

د افغانستان مدني قانون او د مصر د وصیت قانون تنها د متوفی هغه لمسیانو ته چې پلار یې دنیکه یا نیا په ژوندون کې وفات شوی وي او د میراث د قواعدو پر اساس د میراث مستحق نه وي د قانون د حکم پر اساس وصیت واجب بللی.

1- عضو کادر علمی پوهنځی شرعیات

2- عضو کادر علمی پوهنځی شرعیات

+93789202907 :

+93788663432 :

Wazirmohammad77@gmail.com :

Abdulwahab.husam@gmail.com :

معلومات مقاله

تاریخ نشر: 1403/06/16

شماره مقاله در ژورنال: 03

تعداد صفحات: 12

شماره نوبتی مجله: 15

کلید واژه ها

واجبه وصیت ، فقه او قانون ،

موصی ، موصی له ، موصی به.

معلومات مجله:

مجله علمی پوهنتون سلام، نشرات خویش را از سال 1390 ه.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22

اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد.

آدرس: افغانستان، کابل، ناحیه چهارم، کلوله پشته، چهار راهی قلعه بست (گل سرخ)، پوهنتون سلام.

آدرس ارتباطی: وبسایت: <https://research.salam.edu.af>، <https://salam.edu.af/magazine>، ایمیل: salamuk@salam.edu.af، salamjournal@salam.edu.af

شماره های تماس: +93703649505 و +93785351450

لنډیز

الحمد لله رب العالمين، و الصلاه والسلام على سيد الانبياء والمرسلين، و على آله واصحابه اجمعين.

مرگ هر انسان ته راتلو نکی دئ اوله مرگ څخه خلاصون نه لري، له مرگ نه وروسته له هر انسان سره د هغه د دنيوي اعمالو په بنا معامله کیږي، انسان که خپل دنيوي ژوند په ایمان او د اسلامي شریعت مطابق په ښایسته اعمالو سره تیر کړی وي، او له مرگ نه وروسته ده د جنت لاره غوره کړي وي، تل پاتي سعادت او نیک بختي

ور په برخه کېږي، او که دنیوي ژوند یې د اسلام د اصولو خلاف په ناوړه اعمالو سره تیر کړی وي، په حقیقت کې ده له مرگ نه وروسته په لوی لاس د خپل ځان لپاره د شقاوت، بد بختۍ او جهنم لاره غوره کړی.

دموضوع طرحه:

د یادونې وړده، کله چې په اسلامي ټولنه کې یو مسلمان وفات شي او له هغه څخه څه مال او دارايي په میراث پاتې شي، د ده مال او دارايي، د ده هغه خپل خپلوانو او اقاربوته - چې د میراث د اصولو او قواعدو مطابق د میراث مستحق وي - ورکول کېږي. مگر د دې خبرې وضاحت هم ضروري دی، چې متوفی له مرگ نه مخکې په خپل ژوند کې خپلو هغه اقرباء او خپل خپلوانو ته چې د میراث د اصولو او قواعدو پر بنسټ د میراث مستحق نه وي - په یو اندازه مال وصیت کولای شي؟ او که په شرعي لحاظ وصیت کولای شي، دا وصیت کول ورباندې واجب دي، او که مستحب؟ او که فرضا خپلو اقاربو ته د مال د وصیت کولو اراده ولري. نو په کوم اندازه مال ورته وصیت کولای شي؟

له بلي خوا په ټولنه کې ډیر داسې واقع شوي او واقع کېږي. چې یو شخص درې یا څلور زامن لري، د دې زامنو څخه یو زوی یې د ده په ژوند کې وفات کېږي، او د دې وفات شوی زوی څخه یتیمان پاتې کیږي چې د ده د پلار لمسیان بلل کیږي، کله چې وروسته نیکه وفات شي د دې نیکه له مال او دارايي څخه - په داسې حال کې چې د نیکه زامن (چې د یتیمانو ترمنځ دي) ژوندي دي - یتیمانولمسیانو ته میراث ورکول کېږي؟ او که نه ورکول کېږي؟ په شرعي لحاظ څه باید وشي؟

دا او دی ته ورته موضوعات زموږ د بحث اصلي موضوع ده. چې په فقه او قانون کې دغې یتیمانو ته - چې د میراث د اصولو په بنا له نیکه نه په دې خاطر د میراث مستحق نه دي چې د هغی زامن ژوندي دي، آیا په دې حالت کې پر نیکه واجب ده چې دې یتیمانو ته په دریمه برخه مال وصیت وکړي او که نه؟

دموضوع اهمیت:

په دې کې شک نشته چې اسلام د میراث لپاره ټاکلي اصول او ضوابط لري، کله چې څوک وفات شي، او له هغه څخه مال او ثروت په میراث پاتې شي، د ده مال او ثروت، د میراث د شرعي اصولو او ضوابطو مطابق د متوفی د مستحقو وارثانو ترمنځ تقسیمېږي، خو کله هم په ټولنه کې داسې واقع شوی، او واقع کېږي، چې یو شخص دخپل پلار په ژوند کې وفات شي او یتیمان ورڅخه پاتې شي، بیا وروسته د دې یتیمانونیکه وفات شي، د میراث د اصولو او قواعدو پراساس، دغه یتیمان له خپل نیکه څخه د میراث مستحق نه دي، له بلي خوا کله یا ځینې وخت دغه یتیمان د نورو وارثانو په پرتله مال ته زیات ضرورت لري، او د اسلام اجتماعي عدالت یې مناسبه نه گڼي، کله چې د نیکه میراث د هغه د زامنو ترمنځ (چې د یتیمانو ترمنځ بلل کېږي) تقسیم شي، دوی (یتیمان) د نیکه له میراث په دې عنوان محروم شي چې پلار یې د نیکه په ژوند کې وفات شوی دی، د دی مشکل د حل کولو په خاطر، چې ایا په نیکه واجب ده په خپل ژوند کې دغې یتیمانو ته په یومقدار مال سره وصیت وکړي ترڅو اجتماعي عدالت مراعات شي، او یا دا چې وصیت کول ورباندې واجب نه دي؟ او که ناڅاپي مرگ ورباندې راشي او د وصیت کولو فرصت ورته پیدا نشي، د نیکه له ترکې څخه څه مال دې یتیمانو ته ورکول کېږي او که نه ورکول کېږي؟ د دې مشکل دحل په خاطر ما وغوښتل په دې رابطه شرعي دلایل او د فقهاو و نظریات راټول کړم، او پدې هکله تحقیق اوڅېړنه وشي.

مخکې لدې چې پر اصلي موضوع (په فقه او قانون کې واجب وصیت) علمی او تحقیقي بحث او څېړنه وشي، د موضوع د ښه وضاحت په خاطر په کار ده په دې بحث وشي، چې په شریعت کې وصیت څه ته وايي، د مشروعیت د لامل یې څه دي؟ د مشروعیت حکمت او فلسفه یې څه ده؟ حکم یې څه دی؟ بیا د دې په رڼا کې د واجب وصیت په څرنگوالي او احکامو باندې تحقیق او څېړنه کوو.

د وصیت تعریف

وصیت په لغت کې: د وصول او اتصال په معنی دی، (یوشی ته رسیدل، او یا له یوشی سره پیوستون) (۱)

په قران کریم کې وصیت به دوو معناوو راغلی:

۱: د ژوند په حالت کې د یوشی غوښتنه، لکه د الله تعالی د اقول: چې فرمایي (ووصینا الانسان بوالديه احسانا) (الاحقاف ۱۵ ایت) موږ له انسانه له خپل مور پلار سره د احسان کولو غوښتنه کړی.

۲: له مرگ نه وروسته د یوشی غوښتنه، لکه د الله تعالی د اقول: (كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةُ لِلْأَقْرَبِينَ) (البقره ۱۸۰ ایت) په تاسې لازمه شوی - کله له تاسې نه یوچا ته مرگ راشي که چیرې مال ورځنې پاتې شي - وصیت کول موږ، پلار او خپلو خپلوانو ته.

وصیت د شریعت په اصطلاح کې: (هغه انسان غیره عینا او دینا او منفعه علی أن یملک الموصی له الهبه بعد موت الموصی) (۲)

(د یو انسان له خوا بل چا ته د یو معین شي یا دین او منفعت بخیل دي، په دې معنی چې موصی له (وصیت کړي شوي شخص) به د دی بخشش شوي شي، د وصیت کوونکي له مرگ نه وروسته مالک گرځي).

او داسې هم تعريف شوی: (تمليك مضاف الي ما بعد الموت بطريق التبرع)(۳)

(په تبرعي او بخشش ډول سره يو چاته له مرگ نه وروسته د يو شي ملكيت ورکول دي).

د وصيت د مشروعيت او جواز دلايل:

د وصيت مشروعيت په قرآن کریم، سنت نبوی او اجماع سره ثابت شوی.

1. قرآن کریم:

دالله تعالی دا قول چې فرمایي (كُتِبَ عَلَيْكُمْ إِذَا حَضَرَ أَحَدُكُمْ الْمَوْتُ إِنْ تَرَكَ خَيْرًا الْوَصِيَّةَ لِلْأُولَادِ وَالْأَقْرَبِينَ بِالْمَعْرُوفِ، حَقًّا عَلَى الْمُتَّقِينَ) البقره

(۱۸۰)

(په تاسې باندې په هغه وخت کښی چی ستاسې یوکس ته مرگ حاضر شي، فرض کړي شوي ده - که چیرې مال یې په میراث پریښود- چې مور، پلار او نورو خپلوانو ته په انصاف (عدل) سره په هغه باندی وصیت وکړی، دا په متقیانو باندی حق ده.

الله تعالی فرمایي (مَنْ بَعْدَ وَصِيَّةٍ يُوصِيَنَّ بِهَا أَوْ دَيْنٍ) النساء: (۱۱)

(خو د میراث دا ټولی برخې) د داسې وصیت د ادا کولو وروسته صورت نیسي چې مړي ورباندې وصیت کړی وي، او همد دین (قرض) د ورکړی څخه وروسته).

اوالله تعالی فرمایي: (يَا أَيُّهَا الَّذِينَ آمَنُوا شَهَادَةُ بَيْنِكُمْ إِذَا حَضَرَ أَحَدُكُمْ الْمَوْتُ حِينَ الْوَصِيَّةِ اثْنَانِ ذَوَا عَدْلٍ مِنْكُمْ) المائدة: ۱۰۶

(ای مومنانو: کله چی له تاسی نه یوکس ته مرگ راشی، د شاهدانوصاب د وصیت په وخت کې ستاسې نه دوه عادل کسان دي).

2. سنت نبوی:

له ابن عمر (رضی الله عنهما) څخه روایت دی چې رسول صلی الله علیه وسلم فرمایلي: (مَا حَقَّ امْرِئٌ لَهُ شَيْءٌ يُوصِي فِيهِ بَبَيْتٍ لَيْلَتَيْنِ، إِلَّا وَوَصِيَّتُهُ مَكْتُوبَةٌ عِنْدَهُ)

(۴)

هیڅ مسلمان لره نه ښایي، چې دی څه مال د وصیت لپاره و لري، که دوه شپې هم ورباندې تیرېږي، مگر لیکلی وصیت یی ورسره وي.

ابن عمر - رضی الله عنهما - وایی: له کله نه چې ما دا حدیث له رسول صلی الله علیه و سلم اوریدلی. پر ما یوه شپه هم نده تیره شوې مگر زما سره خپل لیکلی وصیت موجود وي.

له سعد بن وقاص رضی الله عنه نه روایت دی: (قَالَ: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَعُودُنِي عَامَ حَجَّةِ الْوَدَاعِ مِنْ وَجَعٍ اشْتَدَّ بِي، فَقُلْتُ: إِنِّي قَدْ بَلَغَ بِي مِنَ الْوَجَعِ وَأَنَا ذُو مَالٍ، وَلَا يَرْتْنِي إِلَّا ابْنَةٌ، أَفَأَتَصَدَّقُ بِثُلْثِي مَالِي؟ قَالَ: «لَا» فَقُلْتُ: بِالشَّطْرِ؟ فَقَالَ: «لَا» ثُمَّ قَالَ: «الثُّلُثُ وَالثُّلُثُ كَبِيرٌ - أَوْ كَثِيرٌ - إِنَّكَ أَنْ تَذَرَ وَرَثَتَكَ أَغْنِيَاءَ، خَيْرٌ مِنْ أَنْ تَذَرَهُمْ عَالَةً يَتَكَفَّفُونَ النَّاسَ» (۵)

سعد بن وقاص بیماروه، رسول صلی الله علیه وسلم دهغې پوښتنې ته ورغی، سعد ورته وویل: د درد او مرض له کبله دې حالت رسیدلی یم. اوزه مالداره یم، له یوې لور پرته بل وارث نلرم، (ای دالله رسوله): ایا په ټول مال سره وصیت وکړم؟ رسول صلی الله علیه وسلم وویل: نه، سعد وویل: په دوه پر دری برخه د خپل مال سره وصیت وکړم؟ رسول صلی الله علیه وسلم وویل: ایا په خپل نیمایي مال سره وصیت وکړم؟ رسول صلی الله علیه وسلم وویل: نه؟ بیا رسول صلی الله علیه وسلم وویل: په دریمه برخه وصیت وکړه، او دا دریمه برخه هم ډیره ده. ځکه که ته خپل وارثان اغنیا پریږدې دا به غوره وی نسبت دې ته چی دوی فقیران وي اوله خلکونه سوال کوي.

او رسول الله صلی الله علیه وسلم فرمایلي: (إن الله تبارك و تعالى تصدق عليكم بثلاث اموالكم في آخر اعماركم زيادة على اعمالكم فضعوه حيث شئتم اواحبتهم) (۶)

الله تعالی پر تاسې باندې ستاسې د اموالو او ملکیتونو د دریمې برخې پیرزونه کړی (تاسې کولای شئ د خپل مال پر دریمې برخې وصیت وکړی) نو د خپل مال دریمه برخه چیرته چې غواړی او یا چاته چې مو خوښه وي وصیت وکړی

3. اجماع:

اسلامی امت د رسول الله صلی الله علیه وسلم له زمانې څخه تر اوسه پوری د تاریخ په اوږدو کي هر وخت وصیتونه کړي دي، هیچ چایی مما نعت نهده کړی، نو د اسلامي امت له خوا دا عمل د وصیت پر جواز اجماع بلل کیږي (۷)

د وصیت د مشروعیت حکمت او فلسفه: په دې حدیث شریف کی په څرگند ډول بیان شوی. رسول صلی الله علیه وسلم فرمایي (إن الله تصدق علیکم بثلث اموالکم زیاده فی اعمالکم فضعوها حیث شئتم او حیث احببتم) (۸)

الله تعالی پر تاسې باندې ستاسې د اموالو او ملکیتونو د دریمې برخې پیرزونه کړی (تاسې کولای شئ د خپل مال پر دریمې برخې وصیت وکړئ) نو د خپل مال دریمه برخه چیرته چې غواړئ او یا چاته چې مو خوښه وی وصیت وکړئ

لدى حدیث څخه په څرگند ډول دا معلومیږي چې د ژوندانه به آخرو شیبو کې د مال او دارایی پر دریمه برخه سره خپلو خپلوانو او فقراوو ته وصیت کول مالی عبادت دی، انسان کولای شي پدې مالی عبادت سره الله تعالی ته د تقرب لاره غوره کړي، او په دې وصیت کولو سره د ده په نیکو اعمالو او حسناتو کې زیادت راشي، ځکه انسان مقصر دی، کیدای شپه خپل تیر ژوندانه کې د نیکو اعمالو او صدقاتو په ترسره کولو کې ورځنېې تقصیر شوی وي، شریعت د تیر شوي ژوندانه تقصیر د جبران او تلافی په خاطر هر مسلمان نارینه او ښځې ته د ژوندانه په آخري شیبو کې دا فرصت ورکړی، چې د خپل مال په دریمه برخې سره خپلو خپلوانو او فقراوو ته د شرعی شرایطو مطابق وصیت وکړي، او د آخروي ژوند لپاره یې د حسنه اعمالو ذخیره وگرځوي.

د وصیت شرطونه

په شریعت کې د وصیت لپاره یو لړ شرطونه ایښودل شوي، که دا شرطونه په وصیت کې موجود وه، دا وصیت په شریعت کې معتبر او صحیح دی، شرعی احکام او آثار ورباندې مرتب کیږي، او که لدې شرائطو څخه یو شرط هم نه وي، وصیت د اعتبار وړندی او شرعی آثار او احکام ورباندې نه مرتب کیږي.

دا شرائط یو تعداد تر وصی (وصیت کوونکی) پورې تړاو لري، او یو تعداد یې تر موصی له (وصیت کړي شوي شخص) پورې مربوط دي، او یو شمیره یې تر موصی به (وصیت کړی شوی مال) پورې تړاو لري.

لومړی د موصی (وصیت کوونکی شرطونه)

هغه څوک چې په مال سره چاته وصیت کوي هغه باید د وصیت کولو اهلیت او وړتیا ولري، یعنې په مال سره بل چا ته په شرعی لحاظ د بخشش کولو او بېنلو صلاحیت ولري، او اهلیت یې کامل وي، یعنې عاقل، بالغ، او آزاد وي، او د پوره اختیار خاوند وي، او د عقل د کمزورتیا او یا د غفلت له وجې ورباندې مالی بندیز نوي لگول شوی، که چیرې وصیت کوونکی، صغیر، یا لیونی، یا غلام وي، او یا جبريې او د اکراه ډول ورباندې وصیت شوی وي، او یا مالی بندیزونه ورباندې لگول شوی وي، د دې کسانو وصیت صحیح نه دی او شرعی احکام ورباندې نه مرتب کیږي. (۹)

دوهم د موصی له (وصیت کړي شخص) شرطونه

۱- موصی له باید د وصیت کوونکي وارث نه وي، وارث ته په مال سره وصیت کول شرعا جائز نه دی، ځکه رسول صلی الله علیه وسلم د مکی د فتحې په کال وویل: (إن الله قد اعطی کل ذی حق حقه فلا وصیة لوارث) (۱۰)

یقینا الله تعالی هر حقدار ته خپل د میراث حق ورکړی لډی وروسته وارث ته وصیت کول نشته.

د دې حدیث په بنا د متوفی هغه خپلوان چې له متوفی څخه مال په میراث وړي هغې ته شرعا په مال وصیت کول جائز ندي.

۲- موصی له خپل وصی (وصیت کوونکی) په حرام قتل سره نوی وژلی، که چیرې موصی له هغه څوک چې ده ته یې په مال سره وصیت کړی وواژه، په دې قتل سره وصیت باطل شو، او موصی له د مال مستحق نه ګرځي.

دریم: د موصی به (وصیت کړي شوي) شرطونه

۱. په موصی به کې دا شرط ده چې موصی به د وصیت کوونکي له وفات وروسته د ملکیت د اسبابو په اساس د ملکیت وړتیا ولري، بناء هر هغه شی چې مالی ارزش ولري که عین وي یا منافع وي، وصیت کول په هغې سره جائز دي، او هغه شیان چې مالی ارزښت و نه لري په هغې سره وصیت کول جائز نه دي، لکه شراب، خنزیر.

۲. شرط دا ده چې وصیت کوونکی د ورثې له اجازې پرته د ترکی له دریمې برخې نه په زیات مال سره وصیت نشي کولای، ځکه له سعد بن ابی وقاص نه روایت دی (انه کان مریضا فعاده رسول الله صلی الله علیه وسلم فقال یا رسول الله اوصی بجمیع مالی؟ فقال: لا. فقال: بثلثی مالی؟ قال: لا. قال: فبنصف مالی؟ قال: لا. قال: فثلث، فقال: علیه الصلاه و السلام: الثلث و الثلث کثیر. انک إن تدع ورثتک اغنیاء خیر من ان تدعهم عالة یتکففون الناس) (۱۱)

سعد بن ابی وقاص بیمار وه، رسول صلی الله علیه وسلم د هغې پوښتنې ته ورغی، سعد ورته وویل: ای د الله رسوله: ایا په ټول مال سره وصیت وکړم؟ رسول صلی الله علیه وسلم وویل: نه، سعد وویل: په دوه پر دری برخې وصیت وکړم؟ رسول صلی الله علیه وسلم وویل: نه، سعد وویل: ایا په خپل نیمايي مال سره وصیت وکړم؟ رسول صلی

الله عليه وسلم وويل: نه، سعد وويل: په دريمه برخه د مال وصيت وکړم؟ رسول صلى الله عليه وسلم وويل: په دريمه برخه د مال وصيت وکړه، او د ادريمه برخه هم ډيره ده. ځکه که ته خپل وارثان اغنيا پرېږدې دا به غوره وي نسبت دې ته چې دوی فقيران وي او له خلکو سوال کوي.

د يادونې وړ ده چې د تير شويو شرائطو په موجوديت کې وصيت هغه وخت نافذ بلل کېږي کله چې وصيت کوونکی وفات شي، او له مرگ نه مخکې دوصيت کونکي په ژوند کې د اجرا وړ نه دئ، همدا رنگه وصيت کوونکی بايد قرضدار نه وي، که چيرې وصيت کوونکی قرضدار وي په اول قدم کې يې بايد قرضونه ورکړل شي، که د قرضونو د ادا کولو وروسته مال پاتې شو په دريمه برخه د مال کې يې وصيت نافذ بلل کېږي، ځکه الله تعالى فرمايي (مَنْ بَعْدَ وَصِيَّةٍ يُوصِي بِهَا أَوْ دَيْنٍ) النساء: ۱۱

(خو د ميراث دا ټولې برخي) د داسې وصيت د ادا کولو وروسته صورت نيسي چې مړي ورباندې وصيت کړی وي، او هم يې دين(قرض) د مخه ادا کړی وي.

د وصيت په باب له دې مختصر او لنډو معلوماتو وړاندې کولو وروسته غواړم د واجبه وصيت په باب تفصيلی معلومات وړاندې کړم.

د واجبه وصيت په رابطه د دی لاندې موضوعاتو وضاحت ضروري دئ:

واجبه وصيت څه ته وايي؟

د واجبه وصيت په رابطه د علماوو اختلاف؟

واجبه وصيت د چا لپاره واجب دئ؟

د واجبه وصيت شرطونه کوم دي؟

د واجبه وصيت مقدار او اندازه څومره ده؟

د واجبه وصيت تعريف

ځينې علماوو واجبه وصيت داسې تعريف کړی: (چې يو شخص د خپلې لور اولاد، يا د زوی اولاد ته په څه مال سره وصيت وکړي) (۱۲)

او بعضو نورو داسې تعريف کړی: (د هغې لمسيانو لپاره په مال سره وصيت دئ، چې د دوی پلار يا مور د نيکه او يا نيا په ژوند کې وفات شوی وي، او د دوی د نيکه يا نيا له وفات وروسته له خپل نيکه او نيا څخه له ميراث څخه د محجوب کيدو له وجې ميراث نه وړي. (۱۳)

اوځينونورو بيا داسې تعريف کړی (د هغې چا د اولادې لپاره چې د مورث په ژوند کې وفات شوی وي له ترکې څخه د يوې ټاکلې برخې په خاصو شرائطو سره تملیکول دي)(۱۴)

وصيت بايد اختياري وي، يو شخص کولای شي په خپله اراده او خوښه خپلو خپلوانو او يا پرديو ته د خپل ژوند په آخری شيبو کې په يو اندازه مال سره وصيت وکړي، او که وصيت يې ونه کړ کوم لزوم ورباندې نشته، مگر کله کله وصيت هغه وخت ورباندې واجب کېږي چې د الله تعالى حق ورباندې پاتې وي: لکه حج يا زکات، يا کفارات، او يا د بنده حق ورباندې پاتې وي، لکه دين، يا امانت، په دې صورت کې وصيت ورباندې واجب دئ، هغه کسان چې حجيا زکات او يا کفاره ورباندې لازم شوي وي او ادا کړي يې نوي، اوبيا د چا ورباندې قرض وي، او يا د چا ورسره امانت وي، ادا کړی يې نه وي، په دې شخص واجبه ده چې په دی هکله ورثې ته وصيت وکړي چې دا حقوق د ده له مرگه وروسته ورته د ده له ترکې څخه ادا کړي، او دا وصيت ورباندې واجب دئ، او دې کې اختلاف نشته، مگر د علماوو ترمنځ د وصيت واجبه د اختلاف ځای هغه واجبه وصيت دئ چې د افغانستان مدني قانون په ۲۱۸۲-۲۱۸۳-مادو کې او د مصر د وصيت قانون په ۷۱-۷۶ د ۱۹۴۶ کال قانون د يو تعداد خاصو اقاربو لپاره په خاصو شرائطو او ټاکلې اندازې سره وصيت واجب گرځولی دئ، قانون د هغه شخص اولادې ته چې د خپل پلار يا مور په ژوند کې وفات شوي، د دې اولادې پر نيکه او نيا واجب گرځولي چې خپلو يتيمو لمسيانو ته په يو اندازه مال وصيت وکړي، که ده په خپل اختيار سره دا وصيت وکړ هغه نافذ او قابل اجراء دئ او که وصيت يې نوي کړی، د قانون په اساس په واجبي ډول دا مال يتيمانو ته ورکول کېږي (۱۵)

ددې معلوماتو پر اساس ويلای شو چې وصيت په دوه ډوله دئ:

لمړی: اختياری وصيت

دوهم: واجبه وصيت

لکه مخکې چي مو يادونه وکړه، وصيت بايد اختياری وي، موصی (وصيت کوونکی) کولای شي په خپله رضا او رغبت او اراده، کله چې وغواړی خپلو خپلوانو او يا بيگانه فقراوو ته په څه اندازه مال سره وصيت وکړي او وصيت ورباندې واجب نه دئ، لکه څنگه چې رسول صلى الله عليه وسلم فرمايلي ((إن الله تصق عليكم بثلث اموالکم زیاده في اعمالکم فضعوها حيث شئتم او حيث احببتم) (۱۶)

الله تعالی پر تاسې باندې ستاسې د اموالو او ملکیتونو د دریمې برخې پیروزونه کړی (تاسې کولای شئ د خپل مال پر دریمې برخې وصیت وکړئ) نو د خپل مال دریمه برخه چېرته چې غواړئ او یا چاته مو چې خوښه وي وصیت وکړئ

مگر د علماوو ترمنځ د واجبه وصیت په رابطه اختلاف موجود دی.

جمهورو علماوو واجبه وصیت ته جواز نه دی ورکړی او منسوخ یې بولي، یو تعداد نورو علماوو لکه سعید بن مسیب، حسن بصری، طاووس، امام احمد، داود ظاهری، طبری، اسحق بن راهویه، ابن حزم ظاهری په واجبه وصیت باندې قائل دي، دوی وايي: کله چې له یو چا څخه مال په میراث پاتې شي په هغه باندې واجبه ده چې خپلو هغه اقرباوو ته چې د حجب یا حرمان له کبله میراث نشي اخیستی، په یو اندازه مال هغوی ته وصیت وکړي، او که وصیت و نه کړي په ورته وو باندې واجبه ده چې له متروکه مال څخه یو مقدار مال هغوی ته ورکړي (۱۷)

د افغانستان مدنی قانون او د مصر د وصیت قانون هم په واجبه وصیت باندې قائل دي او په خپلو قوانینو کې یې ځای ورکړی.

غواړم د واجبه وصیت د ثبوت په رابطه د هغه علماوو دلائل ذکر کړم چې واجبه وصیت ته یې جواز ورکړی، او همدارنگه د جمهورو علماوو دلائل چې واجبه وصیت ثابت نه بولي- ذکر کړم، او همدارنگه د مدني قوانینو مواد په دی رابطه په تفصیل سره ذکر کړم.

د واجبه وصیت په هکله د علماوو اقوال:

په عامه توګه د واجبه وصیت په هکله دوه نظره موجود دي.

1. د جمهورو علماوو نظر

2. د ابن حزم ظاهری او یو شمیر تابعینو او مفسرینو نظر.

لومړی جمهور علما (حنفی، مالکی او شافعی او بعضی نور علماء) وايي: کله چې یو مسلمان وفات کیږي په ده باندې خپلوانو او نزدی اقاربو ته په یو مقدار مال سره وصیت کول واجب نه دي، بلکه وصیت کول سنت یا مستحب کار دی، که چیرې یې خپلو اقرباوته د خپل مال په دریمه برخه وصیت وکړ، دا ښه کار دی، او په دې وصیت سره اجر او ثواب ورکول کیږي، خوکه وصیت یې ورته ونه کړ، ګناه ګار نه ګڼل کیږي، وصیت ورباندې واجب نه دی دوی وايي: کوم وصیت چې د اسلام لومړنیو ورځو کې د دې مبارک آیت په اساس خپل اقاربو ته واجب شوی وه، چې الله تعالی فرمایي (كُتِبَ عَلَيْكُمُ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةُ لِلْوَالِدَيْنِ وَالْأَقْرَبِينَ بِالْمَعْرُوفِ)

د دې وصیت وجوب د میراث د آیتونو او احکامو په نازلیدو سره منسوخ شو، ځکه د اسلام په لمړنیو ورځو کې د میراث احکام نه وو نازل شوي، کله به چې څوک وفات کیدل، د خپل مال او ثروت په باره کې په یې خپل مور، پلار او یا نورو خپلوانو ته د پورتنی آیت په اساس په یو مقدار مال سره وصیت کولو، ترڅو د ده له وفات وروسته د ده مال بې سرنوشته پاتې نشي، خو کله چې د میراث احکام نازل شول، او په میراث کې د هر حقدار حق معلوم شو، د وصیت د وجوب حکم منسوخ شو (۱۸)

له دی کبله رسول صلی الله علیه وسلم فرمایي (إِنَّ اللَّهَ قَدْ أَعْطَى كُلَّ ذِي حَقٍّ حَقَّهُ فَلَا وَصِيَّةَ لِرِثٍ) (۱۹)

(د میراث د احکامو په نازل کیدو سره، الله تعالی د هر حقدار وارث حق معلوم کړ، وروسته له دی وارث ته وصیت نشته)

همدارنگه رسول صلی الله علیه وسلم فرمایلي: (إِنَّ اللَّهَ تَصَدَّقَ عَلَيْكُمْ بِثُلْثِ أَمْوَالِكُمْ زِيَادَةً فِي أَعْمَالِكُمْ فَضَعُوهَا حَيْثُ شِئْتُمْ أَوْ حَيْثُ أَحْبَبْتُمْ) (۲۰)

الله تعالی پر تاسې باندې ستاسې د اموالو او ملکیتونو د دریمې برخې پیروزونه کړی (تاسې کولای شئ د خپل مال پر دریمې برخې وصیت وکړئ) نو د خپل مال دریمه برخه چېرته چې غواړئ او یا چا ته چې مو خوښه وي وصیت وکړئ

امام شمس الاثمه سرخسی په خپل کتاب مبسوط کې ویلي: (اعلم بأن الوصية عقد مندوب اليه مرغوب ليس بفرض ولا واجب عند جمهور العلماء) پوه شه چې وصیت کول مستحب او تشویقي عقد او تړون دی، د جمهورو علماوو په نظر سره فرض او واجب نه دی.

او بیا وايي: زموږ دلیل پدی رابطه چې وصیت کول (اقاربو ته) جائز او روا کار دی او وصیت کول پر مور واجب نه دي، رسول الله صلی الله علیه وسلم دا حدیث په څرګند ډول دلالت کوي چې وصیت کول فرض او واجب نه دي بلکه د نفلي عباداتو په شان مستحب او جائز کار دی.

بل دا چه له مرګ وروسته یو چاته د مال صدقه کول او پیروزونه، د ژوندون حالت کې یو چاته د مال صدقه کولو باندې قیاس کیږي، په دې کې شک نشته چې د ژوند په حالت کې یو چاته مال صدقه کول فرض او واجب نه دي بلکه مستحب کار دی، له مرګ نه وروسته هم یو چاته د وصیت په طریقه د مال صدقه کول هم فرض او واجب نه دي بلکه مستحب او د ثواب کار دی.

اما کوم آیت چې د وصیت په رابطه قران کریم کی راغلی: (کُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةَ لِلْأُولَادَيْنِ وَالْأَقْرَبِينَ بِالْمَعْرُوفِ، حَقًّا عَلَى الْمُتَّقِينَ) په دې آیت سره اگر که بعضې علماوو دوصیت د وجوب لپاره استدلال کړی، خو امام سرخسی رحمه الله وايي: اکثر و د تفسیر علماوو په دې اتفاق کړی چې د اسلام په لومړنیو شیبوکې کله چې د میراث آیتونه نوو نازل شوي وصیت کولو واجب وه، خو کله چې د میراث آیتونه نازل شول د دې آیت حکم منسوخ شو. (۲۱)

امام قراقی په خپل کتاب الذخیره کې د وصیت د وجوب او عدم وجوب په رابطه د علماوو نظریات او دلائل ذکر کړي دي، او دایې ویلي دي چې دامام مالک او جمهورو علماوو نظر دادی چې وصیت کول واجب نه دي، بلکه خپلوانو ته په مال سره وصیت، د وصیت د شرائطو مطابق مستحب کار دی. او د وصیت وجوب چې د اسلام په لومړیو شیبو کې د دې مبارک آیت سره (کُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةَ لِلْأُولَادَيْنِ وَالْأَقْرَبِينَ بِالْمَعْرُوفِ) ثابت وه، هغه وجوب د میراث د آیتونه به نازلیدو سره نسخ شو.

او یا دا ایت د رسول صلی الله علیه وسلم په دې حدیث سره نسخ شوی چې فرمایي (ان الله قد اعطى كل ذي حق حقه فلا وصيه لوارث) (۲۲)

امام خطیب شریینی چې د امام شافعی مذهب نوموتی عالم دی په خپل کتاب مغنی المحتاج کې د وصیت د حکم په باب داسې لیکي: (و كانت اول الاسلام واجبه بكل مال للوالدين والاقریین بقوله تعالى (كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةَ لِلْأُولَادَيْنِ وَالْأَقْرَبِينَ بِالْمَعْرُوفِ ۖ حَقًّا عَلَى الْمُتَّقِينَ) الايه ثم نسخ وجوبها بايه الموارث وبقي استحبابها في الثلث فاقبل لغير الوارث)

د اسلام په لومړنیو شیبوکې مور او پلار او اقاربو ته په مال سره وصیت کول د الله تعالی د دې قول په بنا چې فرمایي (کُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةَ لِلْأُولَادَيْنِ وَالْأَقْرَبِينَ بِالْمَعْرُوفِ) واجب وه، بیا د میراث آیتونو په نازلیدو سره د وصیت وجوب منسوخ شو، اود ترکی په دریمه او یا دریمې نه په کمه برخه کې غیر وارثو اقربانو ته وصیت کولو حکم مستحب پاتې شو. (۲۳)

ابن قدامه المقدسی چې د حنبلی مذهب مشهور عالم دی، په خپل کتاب المغنی کې د وصیت د حکم په رابطه داسې لیکلي: (و لاتجب الوصیه الا علی من علیه دین، او عنده ودیعه، او علیه واجب یوصی بالخروج منه، فان الله تعالی فرض اداء الامانات، و طریقته فی هذا الباب الوصیه فتكون مفروضه علیه، فاما الوصیه بجزء من ماله، فلیست بواجبه علی احد، فی قول الجمهور، و بذلك قال الشعبي، والنخعی، و الثوری، و مالک، والشافعی واصحاب الرأی وغیرهم، و قال ابن عبدالبر: اجمعوا علی أن الوصیه غیر واجبه الا علی من علیه حقوق بغیر بینة و امانه بغیر شهادت طائفة شذت فاجبها)

(وصیت واجب نه دی مگر په هغه چا وصیت کول واجب دي چې په هغه باندې دین وی او یا له هغه سره د چا امانت وي او یا په هغه باندې کوم واجبي حق وي، د دې حق د ادا کول لپاره باید یو چا ته وصیت وکړی ځکه چې الله تعالی د امانتونو ادا کول او سپارل فرض ګرځولی، او د امانت ادا کولو لاره وصیت کول دي، نو ځکه وصیت کول ورباندې فرض دي، اما د مال په یوه برخه (خپلوانو یا فقرا وو ته) وصیت کول د جمهورو علماوو په نظر سره واجب نه دي، او دا د امام شعبی نخعی، ثوری، مالک، شافعی، اصحاب الرأی (حنافو) او نور علما وو نظر دی.

ابن عبد البر ویلي: علماوو په دې سره اجماع کړی چې وصیت واجب نه دی، مگر وصیت کول په هغه چا باندې واجب دی چې په هغه باندې د خلکو حقوق وي او شاهد وجود و نه لري، او یا د چا امانت ورسره موجود وی او شاهدان ورباندې نوي موجود (نو په داسې شخص باندې وصیت کول واجب دي، ځکه که وصیت و نه کړي کیدی شي د خلکو حقوق ضایع شي) (۲۴)

دوهم قول: چې د اهل ظاهرو او یو تعداد فقهانو او مفسرینو نظر دی: لکه سعید بن مسیب، حسن بصری، طاووس، داود ظاهری، ابن حزم ظاهری، امام طبری، اسحاق بن راهویه، اوداود ظاهری.

دوی وايي: کله چې یو مسلمان وفات کیږي، په هغې باندې واجبه ده چې خپلو هغو اقربانو او خپلوانو ته چې وارثان نه دي او له متوفی مال په میراث نه اخلي، په یو مقدار مال سره وصیت وکړي، او که وصیت و نه کړي ګنهگار، او د واجبو ترک کوونکی ګنل کیږي، او په ورته او یا وصی باندې لازمه ده چې دې اقربانو ته -چې وارثان نه دي د مړي له ترکی څخه یو مقدار مال ورکړي. (۲۵)

ابن حزم ظاهری وايي: (په هر مسلمان باندې دا فرض ده، چې خپلو هغو اقربانو او خپلوانو ته چې له ده څخه میراث نه اخلي - په یو مقدار مال سره وصیت وکړي - که میراث نه اخیستل یې د غلامۍ، یا کفر له خاطره وي. او یا چا له میراث څخه محجوب کړي وي، او یا وارث نه وي - نو دوی ته دې په یو اندازه مال سره - چې زړه یې غواړي - وصیت وکړي او په دې کې ټاکلی اندازه نشته، او که دا کار ونه کړي. څه مقدار مال له ترکی څخه باید دي خپلوانو ته ورکړل شي، او خامخا یې باید ورته او یا وصی - کومه اندازه مال چې مناسب ګڼي - باید دې اقربو ته ورکړي. (۲۶)

۱-د الله تعالى دا قول چې فرمایي (كُتِبَ عَلَيْكُمْ إِذَا حَضَرَ أَحَدُكُمُ الْمَوْتُ إِنْ تَرَكَ خَيْرًا الْوَصِيَّةُ لِلْوَالِدَيْنِ وَالْأَقْرَبِينَ بِالْمَعْرُوفِ ۚ حَقًّا عَلَى الْمُتَّقِينَ) دوی وايي: چې په دې مبارک آیت کې (کتب) د (فرض) یعنی د فرض کړي شوي په معنی ده، یعنی د مرګ په وخت کې په تاسې باندې وصیت کول، مور او پلار او اقاربو ته فرض دي، بل دا چې د دې وصیت په دې آیت کې، په مصدر (حقاً) سره تاکید شوی، دا هم د وصیت پر وجوب باندې دلالت کوي.

بل دا چې په دې آیت کې راغلي (علی المتقین) یعنی دا وصیت په متقیانو او له الله نه ویریدونکو کسانو باندې واجب دی، دا په دې دلالت کوي چې وصیت کول د تقوی له لوازمو څخه دی، او د تقوی مخالفت حرام دی، نو په دې اساس وصیت کول واجب دي. (۲۷)

۲-په دې آیت سره استدلال کوي (وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَامًا وَارْزُقُوهُمْ فِيهَا وَاكْسُوهُمْ وَقُولُوا لَهُمْ قَوْلًا مَعْرُوفًا)

په دې آیت ګی له (الوالقربى) نه هغه خپلوان مراد دی چې وارثان نه وي، او د الله تعالى دا قول (وَارْزُقُوهُمْ فِيهَا) یعنی د میراث د تقسیم شوي مال نه څه ورکړی (وارزقو) د امر کلمه ده، او امر پر وجوب دلالت کوي، نو د آیت معنی دا ده، هغه خپلوان چې ستاسې نه میراث نه وړي په یو مقدار مال هغوی ته وصیت وکړی. (۲۸)

۳- د رسول صلی الله علیه وسلم حدیث چې له عبدالله بن عمر نه روایت دی (أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: مَا حَقَّ امْرِئٌ مُسْلِمٌ لَهُ شَيْءٌ يَوْصِي فِيهِ، يَبِيتُ لَيْلَتَيْنِ الْا وَ وَصِيَّتَهُ مَكْتُوبَةً عِنْدَهُ) (۲۹)

د رسول صلی الله دا قول (ماحق امرئ مسلم) یعنی د مسلمان لپاره نه بنایي کله چې د وصیت لپاره مال ولري، چې دوه شپې هم ورباند تیرېږي مګر دا چې خپل لیکلی وصیتورسره وي نو د حدیث دا کلمه (ماحق امرئ مسلم) په ظاهر سره د وصیت پر وجوب باندې دلالت کوي، نو په دې اساس دا حدیث په قرآن کریم کې هغه واجبه وصیت چې غیر وارثو اقرباوو لپاره راغلی- تأیید وي (۳۰)

جمهور علما وايي: په هغه آیتونو سره چې د دوهم قول علماوو د وصیت د وجوب لپاره استدلال کړی دا استدلال یې درست نه دی؛ ځکه د دې دواړو آیتونو حکم د میراث د آیتونو په نازلیدو سره منسوخ شوی، د اسلام په ابتداء کښې چې کله د میراث احکام نوو نازل شوي، مور او پلار او اقاربو ته د متروکه مال په باب د ذکر شوو آیتونو په اساس وصیت واجب وه، خو کله چې د میراث آیتونه نازل شول، رسول صلی الله علیه وسلم وفرمایي (إِنَّ اللَّهَ قَدْ اعْطَى كُلَّ ذِي حَقٍّ حَقَّهُ فَلَا وَصِيَّةَ لِلْوَارِثِ) (۳۱)

هغه واجب وصیت د مور او پلار او نور وارثو اقرباوو په هکله منسوخ شو، او د غیر وارثو اقرباووونورو کسانوته وصیت کول مستحب و ګرځول شو، د وصیت د استحباب دلیل د رسول صلی الله علیه وسلم دا حدیث دی--چې فرمایي: (إِنَّ اللَّهَ تَصَدَّقَ عَلَيْكُمْ بِثُلُثِ أَمْوَالِكُمْ زِيَادَةً فِي أَعْمَالِكُمْ فَضَعُوهَا حَيْثُ شِئْتُمْ أَوْ حَيْثُ أَحْبَبْتُمْ) (۳۲)

الله تعالى پر تاسې باندې ستاسې د اموالو او ملکیتونو د دریمې برخې پیرزونه کړی (تاسې کولای شئ د خپل مال پر دریمې برخې وصیت وکړئ) نو د خپل مال دریمه برخه چیرته چې غواړئ او یا چاته چې مو خوښه وي وصیت وکړئ) - د دې حدیث په بنا که څوک وغواړي د مرګ په وخت کې خپلو خپلوانو او یا نور وکسانو ته وصیت کولای شي، او که خوښه یې نوي، وصیت کول ورباندې واجب نه دي، او په نه وصیت کولو کنهګار نه بلل کېږي (۳۳)

او جمهور علما د عبدالله بن عمر د حدیث په رابطه وايي: چې دا حدیث د هغه چا په رابطه د وصیت وجوب بیانوي. چې د هغې پر ذمه باندې د خلکو حقوق وي، که چیري د دې حقوقو په رابطه وصیت و نه کړي، د دې احتمال شته چې هغه حقوق ضایع او تلف شي، مثلاً د ده سره د چا مال امانت وي، او یا د چا ورباندې قرض وي او ورثی ته معلومات نه وي او په دې رابطه سندهموجود نه وي، نو د عبدالله ابن عمر د حدیث په بنا د نوموړيو حقوقو په رابطه باید وصیت وکړي ځکه مرګ ناڅاپي راځي، وخت یې هم معلوم نه دی، کیدای شي ناڅاپي مرګ یې د وصیت مانع وګرځي، نو پکار ده چې مخکې له مخکې د دې حقوقو په رابطه خپلې ورثی ته وصیت وکړي (۳۴)

راجح قول:

دواوجه وصیت په رابطه دجمهورو علماوو نظر راجح دی، یعنی دمیراث دآیتونو په نازلیدلو سره واجبه وصیت منسوخ شو، خپلو خپلوانو ته په مال سره وصیت کول مستحب کار دی، پدې رابطه کوم دلایل چې د جمهورو علماوو د نظر د تأیید لپاره، ذکر شوي، قوی بلل کېږي، د یادونې وړ ده، که چیري په هر مسلمان د مرګ په وخت کې وصیت کول واجب وی، اسلامی امت به په وصیت کولو سره د نورو فرایضو او واجباتو په شان لکه لمونځ، روژه، زکات او حج، التزام ښودلی وه، پداسی حال کې چې رسول صلی الله علیه وسلم وفات شو او په مال سره یې وصیت ندی کړی، خلفاء راشدین وفات شول هیڅ یوه په مال سره وصیت ندی کړی، له هغوی نه ورسته صحابه کرامو او نور اسلامی امت څخه داسی څه ندی رانقل شوی چې حتماً به هر یوه دمرګ په وخت په مال سره وصیت کوي، دا ټول پدې دلالت کوي چې وصیت کول واجب ندي.

د افغانستان مدنی قانون د اجتماعی مصالحو په نظر کې نیولو سره، او د ورته او اقاربو تر منځ په میراث کې د عدالت او توازن تأمینولو په اساس، د متوفی هغه لمسیانو ته چې د دوی پلار د نیکه یا نیا په ژوند کې وفات شوي وي، او د میراث د قواعدو په اساس دوی د میراث مستحق نه ګرځي، د ابن حزم او هغه علماوو او مفسرینو د نظر په اساس، چې غیر وارثو اقاربو ته وصیت واجب بولي، قانون د خاصو شرائطو په نظر نیولو سره، دوی ته وصیت واجب بللی.

د افغانستان مدنی قانون په (۲۱۸۲) ماده کې د واجبه وصیت په رابطه داسې حکم کوي (که مړي د خپلې فرعې هغې ولد ته چې د هغې په ژوند کې حقیقتاً مړ شوی یا ورسره یوځای، که څه هم حکما وي - مړ شوی وي، د هغې مثل په اندازې چې که چیرته د هغه د مړینې په وخت کښې ژوندی وي نو د هغه په ترکې کښې دا ولدد میراث مستحق کیده، نو د فرعې د پاره په ترکې کښې د دې حصې په اندازې د دریمې برخې په حدودو کې وصیت واجبيږي، دا په دې شرط چې میراث وړونکی نه وي او په دې شرط چې مړی ورته بی له عوضه د بل تصرف دلاری دومره شی نه وي ورکړي چې دهغه د پاره واجبيږي، که یی د واجبي اندازې څخه کم شی ورکړي وو، نو دومره اندازه وصیت ورته لازمیږي چې هغه پوره کړي (۳۵)

(۲۱۸۳) ماده وایی (د دې قانون د (۲۱۸۲) مادې درج شوی وصیت د لومړۍ طبقې د اصلی لوړګانو او اولادونو ته، او اصلی زامنو اولادونو د پاره چې د ملا څخه وی - دی، که څه هم درجې یې ټیټې شي، خو په دې ترتیب چې هر اصل خپله فرعه حجه وي، نه د بل فرعه. او د هر اصل حصه د هغې په فرعې باندې. لکه د میراث د ویش په شان ویشلېږي، که څه هم درجې یې ټیټې شي. او دا ترتیب داسې حکم لري چې هغه یا اصول چې د هغوی په وسیلې فرعې مړي ته منسوبیږي د هغه د مړینې وروسته مړه شوي وي او د هغوی مړینې د طبقو د ترتیب په شان مرتب صورت موندلی وي (۳۶)

د مصر د وصیت قانون په (۷۶) ماده ۷۱ شمیره د ۱۹۴۶ میلادی کال داسې حکم کوي (کله چې متوفی د خپل هغه اولاد فرعې (زوی یا لور ته) چې د ده په ژوند کې وفات شوي وي او یا له ده سره یو ځای په یوه حادثه کې وفات شوي وي، اگر که حکما وفات شوي وي (قاضی یې په مرګ سره حکم کړی وي) لکه مفقود) په هغه اندازه مال سره چې اولاد یې په میراث سره په ترکه کې مستحق کیږي - او یا یې د وفات په وخت ژوندی وي - وصیت نوي کړی، د دې ولد فرعې (زوی یا لور ته) په همدې مقدار برخې سره چې د ترکې دریمې برخې زیات نوی، وصیت واجب دی. (۳۷)

د افغانستان د مدنی قانون او د مصر د وصیت قانون له ذکر شویو مادو څخه په څرګنده معلومیږي چې د متوفی هغه لمسیانو ته چې د هغوی پلار د هغوی د نیکه په ژوند کې وفات شوی وي و د یو لړ شرائطو په نظر نیولو سره وصیت واجب بللی - یعنی نیکه که خپلو دغه لمسیانو ته په یو مقدار مال هم وصیت نوی کړی د قانون په حکم سره هغوی ته د متوفی له ترکې څخه هغه مقدار مال ورکول کیږي کوم چې پلار یې د حیات په صورت کې د میراث مستحق ګرځیده په دې شرط چې د ترکې له دریمې برخې زیات نشي.

دا چې د افغانستان مدنی قانون او د مصر د وصیت قانون واجبه وصیت حکم د مړی تر لمسیانو پورې منحصر بللی، او نورو خپلوانو ته یې ندی غزولی، د دې وجه دا ده: چې له یوې خوا نه لمسیان له مړي سره ډیر نژدې قرابت لري، او له بلې خوا لمسیان یتیمان دي او یتیمان د ژوند یو په پرتله - چې د دوی تروته بلل کیږي - مال ته ډیر ضرورت لري، او بل دا چې دا به عدالت نه وي چې د یتیمانو تروته له متوفی مال په میراث یوسي او یتیمانو تهله یوې خوا یتیم توب درد رسیدلی، او بلې خوا له میراث نه هم محروم شی، او بل دا چې: وصیت که واجب هم نه وي بلکه اختیاری وي، اولوالامر کولای شي چې د مصلحت او ضرورت په اساس یو جائز او مباح کار واجب وګرځوی قانون هم د یتیمانو د مصلحت او ضرورت په اساس د دوی په حق کې وصیت واجب ګرځولی یعنی که متوفی په خپل ژوند کې یتیمانو ته په مال سره وصیت هم نه وي کړی د قانون د حکم په اساس د ترکې نه په هغه اندازه مال د واجبه وصیت پر اساس ورکړل شي په کومه اندازه یې چې پلار د ژوندی توب په صورت کې د مال مستحق ګرځیده.

د افغانستان د مدنی قانون او ابن حزم ظاهري د مذهب ترمنځ د واجبه وصیت په رابطه توپیرونه:

د افغانستان مدنی قانون او د مصر د وصیت قانون اگر که د ابن حزم ظاهري د مذهب او یو تعداد تابعینو او فقهانو او مفسرینو د پیروی او متابعت په اساس واجبه وصیت ته جواز ورکړی، خو بیا هم د مدني قانون او ابن حزم ظاهري د مذهب ترمنځ یو لړ توپیرونه موجود دي:

۱- مدنی قانون واجبه وصیت تنها هغه لمسیانو ته - چې د هغوی پلار د دوی د نیکه په ژوند کې وفات شوی وي او دوی د میراث مستحق نه وي - لازم ګرځولی او د متوفی نورو اقاربو ته چې وارثان نوی وصیت واجب او لازم نه بولي، په داسې حال کې چې امام ابن حزم ظاهري د متوفی ټولو هغو اقاربو ته چې وارثان نوی وصیت واجب بللی، که لمسیان وي، یا نیکه او نیا وي، او یا وریرونه او نور خپلوان وي، په دې شرط چې وارثان نه وی. او دا وصیت تر بعضي اقاربو پورې منحصر کولای شي.

ابن حزم رحمه الله وایي (پر هر مسلمان باندې فرض ده چې خپلو هغه اقاربو ته چې له ده څخه، د غلامۍ له وجې یا د کفر له وجې، یا د حجب په خاطر، یا د کوم بل سبب په اساس میراث نه وړي په یو مقدار مال سره چې زړه یې وغواړي وصیت وکړي او په دې کې ټاکلی اندازه نشته، او که وصیت یې ورته نوي کړی، خامخا د دې خپلوانو ته، د ده ورته او یا وصی یو مقدار مال ورکړی. (۳۸)

۲- مدنی قانون او د مصر د وصیت قانون واجبه وصیت د ترکې تر دریمې برخې پورې منحصر کړې او واجبه وصیت باید د ترکې له دریمې برخې زیات نشي او که له دریمې برخې په زیات مال سره وصیت هم شوی وي د اجراء وړ ندی، امام ابن حزم ظاهري د واجبه وصیت لپاره ټاکلی اندازه نه ده تعیین کړې بلکه په کومه اندازه چې د وصیت کوونکي زړه وغواړي وصیت کولای شي او په دې کی ټاکلی اندازه نشته.

۳- مدنی قانون او د مصر د وصیت قانون، د متوفی د لورگانو تنها لومړنی طبقې اولاد ته وصیت واجب بللی لکه د لور زوی یا د لور لور او نورو کښته طبقو ته یې واجب ندی بللی.

او که وصیت د زامنو اولادی ته وي، وصیت واجبه د زامنو اولادی ټولو طبقو ته کیدای شي لکه د زوی زوی، یا د زوی زوی زوی، یا د زوی لور یا د زوی لور لور او داسی نور.

د واجبه وصیت د استحقاق شرطونه

1. لمسیان د میراث مستحق نه وی: د متوفی هغه لمسیان چې وصیت ورته واجب دی دا په دی شرط چې د میراث د قواعدو په اساس با لفعل د میراث مستحق نه وي، او که چیرې د میراث مستحق وي - اگرکه کم شی وی - بیا وصیت ورته واجب نه دی، بلکه هغه برخې مستحق دی کوم چې د میراث د قواعدو په اساس یې مستحق گرځي، لکه څنگه چې په (۲۱۸۲) ماده کې په دې تصریح شوی.

د مثال په ډول که یو شخص وفات شي او له ده څخه مور، دوه لورګانې، او یوه د زوی لور او یو د زوی زوی چې د دوی دواړو پلار د نیکه په ژوند کی وفات شوی وي، پاتې شي، پدی صورت دوی وارثان پاتې دي، په دې صورت کې د زوی لور او زوی ته وصیت واجب نه دی؛ ځکه دوی له ترکې څخه د عصوبت په اساس د شپږمې برخې میراث مستحق گرځي، اما په پورتنی مثال کې که د متوفی د زوی زوی موجود نه وي، د زوی لور د متوفی له ترکې څخه د میراث په اساس د څه شي مستحق نه گرځي، په دی حالت کې وصیت ورته واجب دی، کولای شي چې د واجبه وصیت پر اساس د نیکه له ترکې څخه هغه مقدار مال مستحق شي، که چیرې پلار یې ژوندی وي د هغی مال مستحق گرځیده.

2. متوفی (نیکه یا نیا) خپلو هغه لمسیانو ته چې پلاری د ده په ژوند وفات شوی وي، بی له عوضه له بلې لارې، لکه هبه، وقف - هغه مقدار مال چې د واجبه وصیت سره مساوي وي - نه وي ورکړی، او که نیکه دې لمسیانو ته بې له عوضه دومره مال چې د واجبه وصیت له مقدار سره مساوي وي - په خپل ژوند کې ورکړی وي، بیا وصیت ورته واجب نه دی او که د واجبه وصیت نه یې په کم مقدار سره مال ورکړی وي، په هغه اندازه چې د دوی حصه تکمیل شي، له ترکې څخه د واجبه وصیت په اساس ورته اجرا کیږي.

د واجبه وصیت مقدار او اندازه

مدنی قانون په خپله (۲۱۸۲) ماده کې د متوفی د هغه لمسیانو لپاره چې د هغوی پلار د نیکه په ژوند کې وفات شوی وي په هغه اندازه او مقدار سره - کوم چې د دوی پلار د حیات او ژوند په صورت کې د میراث مستحق گرځیده - وصیت واجب بللی، په دی شرط چې دا مقدار د ترکې له دریمې برخې زیات نوی، او که چیرې یې د میراث برخه د ترکې له دریمې برخې زیاتیده بیا وصیت په دریمه برخه سره واجب دی؛ ځکه دوی چې د دې برخې مستحق گرځي د میراث په اساس د دی برخې مستحق نه گرځي؛ ځکه دوی له میراث څخه محجوب دي، بلکه د واجبه وصیت په اساس د دې برخې مستحق گرځي.

په خلاصه ډول سره ویلای شو که چیرې د هغې لمسیانو د پلار د میراث برخه (چې دنیکه په ژوند کې وفات شوی) د ترکې له دریمې برخې لږه وه، دوی د همدی میراث د واجبه وصیت په اساس مستحق گرځي، او که د میراث برخه یې د ترکې له دریمې برخې سره مساوي یا زیاته وه په دی صورت کی تنها د ترکې دریمه برخه مستحق دي، د زیات مال مستحق نه دي، د یادونی وړ ده چې ابن حزم ظاهري د واجبه وصیت لپاره معینه اندازه نه ده ټاکلی بلکه په کوم مقدار سره چې وصیت کوونکی غوښتی وي، وصیت کول ورباندی واجب دي.

دڅیړنې پایلې

1. د جمهوروعلماوو نظر دا دی: وصیت په اسلامی فقه کې اختیاري اومستحب کار دی، که چیرې یوشخص د ژوند په اخري شیبوکې د خپل مال په دریمه برخه - خپلو هغو اقا ربو ته چې له میراث نه محجوب او یا محروم وي، اویا د میراث مستحق نوي - وصیت وکړي د اجر او ثواب کار دی، ورباندې واجب اولازمه نه دی.
2. اهل ظاهر او رین اوفقها په دې نظردی، کله چې یو شخص وفات کیږي اوله هغې نه مال په میراث پاتې شي، په هغه باندې واجبه ده چې خپلو هغو اقا ربو ته چې د میراث مستحق نه دي - په یواندازه مال سره وصیت وکړي، اوکه وصیت یې و نه کړ، په ورته یا وصی باندی لازمه ده چې د مړي غیر وارثو اقا ربو ته څه مقدار مال د مړي له ترکې څخه ورکړي.

3. د افغانستان مدني قانون او د مصر د وصيت قانون يوازې د مړي د زوی له طرفه لمسيانوته، او د لور له طرفه لومړی طبقې لمسيانوته چې د دوی پلار د نيکه په ژوند کې وفات شوی وياو د ميراث مستحق نه وي، د مصلحت او ضرورت په بنا په ځانگړو شرايطوسره وصيت واجب بللی، اوکه نيکه د دوی په هکله وصيت نوې کړی، د قانون د حکم پر اساس دوی ته له ترکې څخه په هغه اندازه مال ورکول کېږي کوم مال چې پلار يې د ژوند په صورت کې د ميراث مستحق گرځيده، په دې شرط چې د ترکې له دريمې برخې زيات نشي.

وړاندیزونه:

په اسلامي ټولنه کې ډير ځله داسې واقع شوي او واقع کېږي، چې د پلار په ژوندانه کې يو زوی وفات کېږي اولاد يې يتيمان پاتې کېږي، د اجتماعي عدالت د تأمين په خاطر، او د يتيمانو د بې وزلي په منظور، او دا چې دوی د ميراث د قواعدو په اساس د ميراث مستحق ندی، زه دا پيشنهاده کوم.

1. چې د علماوو او مساجدو د امامانو له خوا عامه پوهاوی زيات شي، چې کله د پلار په ژوند کې يو زوی وفات کېږي، نيکه مخکې له مخکې خپلو لمسيانو ته به يو مقدار مال وصيت وکړي.

2. د علمي تحقيقاتو او رسنيو له خوا دا څيړنې همگانې شي تر څو خلک د واجبه وصيت په رابطه پوره پوهاوی حاصل کړي.

ماخذونه

1. احکام ميراث ازنگاه فقه وقانون پوهاند عبدالعزيز، انتشارات سعيد ص ۴۸
2. فقه السنه، السيدالسابق، ج: ۳، ص: ۲۸۷. د چاپ ځای: دارالفتح للاعلام العربی، د نشرکال: ۱۴۲۰ هـ ۱۹۹۹ م، ۲۱ چاپ. مخکې مرجع.
3. صحيح البخاری: دحديث شميره (۳۷۱۸). صحيح مسلم: دحديث شميره (۱۶۱۷)
4. صحيح البخاری: دحديث شميره (۶۷۳۳). صحيح مسلم: دحديث شميره (۱۶۲۸). بيهقي: ۲۶۹/۶
5. مسند احمد: ۴۴۱/۶. بيهقي: ۲۶۹/۶.
6. بدائع الصنائع، کاساني، ج: ۴، ص: ۴۲۳، د چاپ ځای: داراحياء التراث العربی، دريم چاپ، بيروت، لبنان، ۱۴۲۱ هـ، ۲۰۰۰ م. حديث مخکې تخریج شوی.
7. فقه السنه، السيدالسابق، ج: ۳، ص: ۲۸۴. د چاپ ځای: دارالفتح للاعلام العربی، د نشرکال: ۱۴۲۰ هـ ۱۹۹۹ م، ۲۱ چاپ
8. د ابوداود سنن، دحديث شماره: (۲۸۷۰). دترمذی سسنن، دحديث شماره: (۲۱۲۱) (۱۱) مخکې تخریج شوی.
9. شرح قانون الوصيه الجديد المصري الصادر به القانون رقم ۷۱ لسنه ۱۹۴۶، تاليف سيدعبدالله حسين.
10. احکام الموارث فی الشريعه الاسلاميه، تاليف دکتور عمرعبدالله، ص: ۳۳۱، دارالمعارف، څلورم چاپ، ط: ۱۹۶۶
11. دا د اردنی باحث سليمان اشقر تعريف دی، رآقت محمود عبدالرحمن نقل کړی، ص: ۸، دبحث عنوان دی: الوصيه الواجبه
12. احکام الموارث فی الشريعه الاسلاميه، تاليف دکتور عيسوی احمد عيسوی، ص: ۲۶۳، په مصرکی د دارالتاليف مطبعه، شپږم چاپ، ۱۹۶۶ د عدلي وزارت، رسمی جريده، دريم ټوک، ص ۷۰۴.
13. محلی، دابن حزم تاليف، ۳۴۹/۸. جامع البيان فی تاويل القران، دمحمدبن جريرطبري تاليف، ۳۸۵/۳
14. الفصول فی الاصول، دابوبکر جصاص حنفی تاليف، ۲۷۷/۲. فتح القدیر، دکمال ابن همام تاليف، ۱۰/۴۱۴
15. الموافقات، دشاطبي تاليف ۴۸/۵. روضه الناظر، دابن قدامه تاليف. ۲۳۲/۱
16. مبسوط دسرخسی تاليف، ۱۴۲/۲۷، دارالمعرفه، بيروت. الذخيره، دقرافي تاليف ۱/۷، دارالمغرب الاسلامی، بيروت. مغنی المحتاج، دخطیب شريبي تاليف: ۶۶/۴
17. مبسوط دسرخسی تاليف، ۱۴۲/۲۷، دارالمعرفه، بيروت.
18. الذخيره، دقرافي تاليف ۱/۷، دارالمغرب الاسلامی، بيروت

19. مغنی المحتاج، دخطیب شریینی تالیف: ۶۶/۴ دارالکتب العلمیه، لمړی چاپ.
20. المغنی، دابن قدامه تالیف، ۱۳۷/۶.
21. المحلی بالاثار، دابن حزم تالیف، ۳۴۹/۸ دارالفکرالعربی، بیروت. جامع البیان فی تاویل القرآن، دمحمدبن جریرطبری تالیف، ۳/۸۴۳، ۳/۳۸۵، ۳۸۸. الاحکام فی اصول الاحکام، دابن حزم تالیف، ۱۱۳/۴. دقرطبی تفسیر، ۲/۲۶۲.
22. محلی، دابن حزم تالیف، ۳۵۳/۸.
23. تفسیرطبری، ۱۲۳/۳. تفسیر الرازی، ۵/۲۳۱، ۲۳۵. تفسیر جصاص، ۱/۲۰۳. تفسیر سمرقندی، ۱/۱۲۰.
24. تفسیربغوی، ۱/۵۷۲. دار احیاء التراث العربی، بیروت، لمړی چاپ، ۱۴۲۰ هـ. تفسیرطبری، ۸/۷۰۸.
25. بخاری په صحیح کی روایت کړی، حدیث شماره، (۲۷۳۸)
26. محلی، دابن حزم تالیف، ۳۴۹/۸. سبل السلام دصنعانی تلیف، ۱۵۱/۲
27. تفسیر قرطبی، ۵/۴۸. احکام القرآن دابن عربی تالیف، ۱/۴۲۸. تفسیربغوی، ۱/۵۷۳.
28. تفسیر قرطبی، ۵/۴۸، لباب التاویل فی معانی التنزیل، دعلاء الدین الخازن تالیف، ۱/۱۰۹. الذخیره دقرافی تالیف، ۷/۶.
29. دعدلی وزارت، رسمی جریده، دریم ټوک، ص ۷۰۴.
30. الوصیة الواجبة في القانون امصري، دراسة تأصلية تطبيقيه نقدية، د/عادل عبدالرحمن احمد محمد. ص ۳۸.
31. المحلي لابن حزم الظاهري ۳۵۳/۸